



Езус Хрыстус устанавіў сем сакрамантаў, каб з іх дапамогай чалавек меў магчымасць атрымліваць ласку і развіваць сваю сувязь з Богам. Кожны з сямі сакрамантаў важны, таму кожны католік павінен старацца, каб як мага часцей прыступаць да гэтых сакрамантаў і карыстацца імі.

Падчас сёлетняга душпастарскага візіту многія людзі, якія яшчэ не прынялі сакрамант канфірмацыі, пыталіся ў мяне, навошта ім патрэбны гэты сакрамант і што ён дае. А таму давайце прыгадаем, што гаворыць Касцёл пра сакрамант канфірмацыі.

Сакрамант канфірмацыі разам з хростам і Эўхарыстыяй належыць да “сакрамантаў хрысціянскага пасвячэння”. Ён дапаўняе ласку хросту. Праз гэты сакрамант вернікі ўсё мацней звязваюцца з Касцёлам. Праз канфірмацыю яны атрымліваюць асаблівую моц Святога Духа і абавязаны да таго, каб як сапраўдныя сведкі Хрыста пашыраць веру словам і ўчынкам і абараняць яе (пар. КKK 1285). † Варта таксама прыгадаць, што канфірмацыя ўдасканалвае ласку хросту, з’яўляецца сакрамантам, які дае Святога Духа. Узмацняе нашу сувязь з Касцёлам, усё больш уключае нас у яго пасланне і дапамагае сведчыць пра хрысціянскую веру словам, якому спадарожнічаюць учынкi (пар. КKK 1316).

Таксама гэты сакрамант, як і хрост, выціскае ў душы хрысціянiна духоўнае знамя, ці глыбокі характар. Таму яго прымаюць толькі раз у жыцці (пар. КKK 1317).

Трэба было б прыпомніць, што прыняцце сакраманту канфірмацыі адорвае чалавека дарами Святога Духа, якія дапамагаюць яму ў розных жыццёвых сітуацыях рабіць правільныя выбары. Хто прымае гэты сакрамант, той, можна сказаць, пэўным чынам становіцца здольны быць рыцарам Хрыста, не баіцца сваёй веры, а таксама не баіцца абараняць яе і каштоўнасці, звязаныя з ёй.

Аднак, на жаль, у рэчаіснасці вельмі часта прыняцце канфірмацыі, як адной з частак хрысціянскага выхавання, пакідаецца без увагі. Чалавек гаворыць, што не мае часу, што ён цяпер заняты, што яму хопіць тых сакрамантаў, якія ён ужо прыняў. А гэта азначае, што з-за сваёй нядбайнасці ён не дае Богу магчымасці дапамогі і ўсебаковага дзеяння ў жыцці. Кожны хрысціянiн, калі ён насамрэч лічыць сябе веруючым чалавекам, павінен старацца прымаць святыя сакраманты, каб быць як мага бліжэй да Бога.

А таму, калі яшчэ нехта не прыняў сакрамант канфірмацыі, настаў час, каб зрабіць гэта.